

संस्कृत वार्ता:

दिनाङ्क : 07.06.2026

सायम ॥ 06:20

आदौ मुख्यवार्ता:

- नवदिल्ल्यां भारत-इण्डोनेशिया-देशयोः संयुक्त-आयोगस्य उपवेशनं संपन्नम्; द्वैपाक्षिक-वार्तायां उभौ पक्षौ सामरिकसहभागित्वं सुदृढीकरणाय सहमतौ अभवताम्।
- गृहमन्त्रिणा अमितशाहेन अन्ताराष्ट्रियसीमायां वितीयसम्पत्ति-व्यवहारेषु सूक्ष्मनिरीक्षणाय आहूतम्।
- सी. बी. एस्. ई. अद्य रात्रौ द्वादशी कक्षायाः पुनर्मूल्याङ्कन-आवेदन-वेबफलकम् समापयिष्यति।
- राष्ट्रियपुरस्कारविजेता मलयाळम्-अभिनेता सलीमकुमारः कोच्चि-नगरे दिवङ्गतः।
- आगामि द्वि-त्रिदिनेषु सम्पूर्ण देशे व्यापकवृष्टिः भविष्यति इति आई. एम. डी. इत्यनेन पूर्वानुमानं प्रकटितम् अस्ति।
- अपि च,
- भारतीय मल्लक्रीडकाः मंगोलियायाः उलानबटार-ओपन-क्रीडायां भारतस्य कृते द्वे स्वर्णपदके द्वे कांस्यपदके च विजितवन्तः

अथ वार्ता: विस्तरेण

भारत-इण्डोनेशिया

भारत-इण्डोनेशिया देशयोः संयुक्तायोगस्य उपवेशनम् अद्य नव दिल्ली-नगरे सम्पन्नम्। विदेशमन्त्री डॉ. एस. जयशंकर तथा तस्य इण्डोनेशियादेशीयः समकक्षीयः सुगिओनो इत्येषः च उपवेशनस्यास्य सहाध्यक्षतां कृतवन्तौ। सामाजिकमाध्यमे प्रकाशिते संदेशे डॉ. जयशंकरः उक्तवान् यत् विगतेषु वर्षेषु उभयोः देशयोः मध्ये व्यापक-रणनीतिक-सहभागिता सुदृढाऽभवत्। तेन उक्तं यत् राजनैतिक-, रक्षा-सुरक्षा-, सामुद्रिक-नौवहन- वाणिज्य-, वित्तीय-प्रौद्योगिकी - स्वास्थ्य-, औषधनिर्माण-, उर्वरक-, महत्त्वपूर्णखनिज-क्षेत्रेषु तथा पर्यटन-, शिक्षण- एवं सांस्कृतिक-सहयोगादिषु विषयेषु महत्त्वपूर्णा चर्चा अभवत्। उभौ नेतारौ क्षेत्रीय-घटनाक्रमान्, बहुपक्षीय-समन्वयस्य संवर्धनम्, तथा भारत-आसियान-सम्बन्धानां सुदृढीकरणे अपि स्वविचाराणां आदान-प्रदानम् अकुरुताम्। इतः पूर्वम् उद्घाटनभाषणे डॉ. जयशंकरः अवदत् यत् उभयोः देशयोः मध्ये संयुक्तायोगस्य उपवेशनमिदं चतुर्वर्षानंतरं आयोजितम् अस्ति। एतत् स्वीकरणीयं यत् अस्मिन् समये द्विपक्षीयसम्बन्धेषु महत्त्वपूर्णा प्रगतिः अभवत्। तेन अग्रे उक्तं यत् गतवर्षे भारत-इण्डोनेशियादेशौ उभौ राजनयिकसम्बन्धानां स्थापनायाः पञ्चसप्ततिवर्षाणां पूर्तेः उत्सवं सम्यक् आचरितवन्तौ।

अमितशाहः

गृहमन्त्री अमितशाहः अन्तर्राष्ट्रीयसीमासु वित्तीयव्यवहाराणां, भवननिर्माणस्य तथा सम्पत्तिनां च क्रयणस्य विक्रयणस्य च विषये कठोर पर्यवेक्षणस्य पालनम् आहूतवान्। एषः निर्देशः तेन बीएसएफ-त्रिपुरासीमामुख्यालये पूर्वोत्तरराज्यस्य सीमवर्तीक्षेत्राणां सम्बन्धे आयोजितायां सभायां प्रदत्तः। गृहमन्त्री गतपञ्चवर्षाणां

भूमिलेखानां परीक्षणं कारयितुमपि निर्दिष्टवान् । श्रीशाहः उक्तवान् यत् सीमवर्तीजनपदेषु वितीयानुशासनस्य सुनिश्चितीकरणं राज्यसर्वकाराणां दायित्वम् अस्ति। उपवेशने अस्य विषयस्य उपरि विशेषतया बलं दत्तम् यत् नरेन्द्र मोदिनः नेतृत्वे केन्द्र प्रशासनम् अन्तर्राष्ट्रीयसीमासु उच्चतमस्तरस्य सुरक्षां सुनिश्चेतुं दृढसंकल्पितम् अस्ति । तथा च सीमवर्तिकक्षेत्राणां समग्रविकासाय सुरक्षायै च केन्द्रीय-राज्यविभागानां मध्ये सुदृढसमन्वयस्य संवर्धनं करोति । अस्मिन् उपवेशने माणिक शाहः, मुख्यसचिवः जे के सिन्हा, अन्ये च वरिष्ठाधिकारीणः उपस्थिताः आसन्। तथैव सीमवर्तिषु सर्वेषाम् अष्ट-जनपदानां जनपदाधिकारीणः आरक्षि अधीक्षकाः च अपि उपस्थिताः आसन्।

विराम

संस्कृतवार्तायाः संस्करणमिदम् [इदानीम्] आकाशवाणीतः प्रसार्यते। सममेव अयं कार्यक्रमः आकाशवाण्याः

अन्तर्जालपटले www.newsonair.gov.in इत्यत्र, अथ newsonair चलदूरभाषीय- तन्त्रांशे अपि उपलब्धो भविष्यति।

सीबीएसई

द्वादशीकक्षायाः परीक्षा परिणामस्य प्रकाशनानन्तरं सम्बन्धितविषयाणां परीक्षणाय उत्तरपुस्तिकानां पुनर्मूल्याङ्कनाय च अन्तर्जालीयमाध्यमेन-आवेदनपत्राणां प्रेषणस्य अद्य अन्तिमातिथिः अस्ति । केन्द्रीय माध्यमिक शिक्षा परिषद् सामाजिकमाध्यमेषु प्रकाशिते एकस्मिन् सन्देशे उक्तवान् यत् वेबफलकम् मध्यरात्रिपर्यन्तं उद्घाटितः भविष्यति। परिषदा छात्रेभ्यः अनुरोधः कृतः यत् ते अन्तिमतिथेः पूर्वमेव स्व आवेदनपत्राणि पूरयित्वा प्रेषयेयुः।

प्रधानमन्त्री-सलीमः

राष्ट्रियपुरस्कारविजेता मलयाळम्-चलचित्राभिनेता सलीम कुमारः हयः कोच्चि-नगरे दिवङ्गतः। तस्य एकस्मिन् निजी चिकित्सालये उपचारः प्रचलति स्म। सः सप्तपञ्चाशत् वर्षीयः आसीत्। श्रीकुमारः गतरात्रौ प्रायः पादोन एकादशवादने दिवङ्गतः। प्रारम्भे दूरदर्शन-हास्य-कार्यक्रमेण अवधानं प्राप्तः श्रीसलीमकुमारः षण्णवत्यधिक ऊनविंशतिशततमे वर्षे सिद्दीकी शमीर इत्यनेन निर्दिष्टं 'इष्टमानु नूरुवट्टं' इति चलच्चित्रस्य माध्यमेन चलच्चित्र-जगति प्रविष्टवान्। प्रधानमन्त्रिणा नरेन्द्रमोदिना अभिनेतुः सलीमकुमारस्य निधने दुःखं प्रकटितम्।

ऋतु विभागः

भारत-ऋतु-विभागेन दक्षिणपश्चिम- प्रावृटकालस्य आगमनेन अग्रिमे द्वि-त्रिषु दिनेषु सम्पूर्णं देशे तीव्रवृष्टेः पूर्वानुमानं प्रकटितम्, उत्तरमध्यभारतस्य केषुचित् भागेषु उष्णतरङ्गस्य स्थितिः अपि अनुवर्तते। एतदतिरिच्य, आगामिषु चतुर्षु दिनेषु दिल्ली, पञ्जाब, हरियाणा, चण्डीगढ, पश्चिमराजस्थानम्, तटीय-आन्ध्रप्रदेश, इत्येतेषु प्रदेशेषु उष्णतरङ्गस्य स्थितिः भविष्यति इति ऋतु-विभागेन पूर्वानुमानितम्। उत्तरपश्चिमभारते, मध्यभारते च आगामिषु त्रिषु दिनेषु अधिकतमं तापमानं द्वितः षट् डिग्री सेल्सियस् पर्यन्तं भवितुं शक्नोति।

तेलुगुदेशम् [पार्टी]

तेलुगुदेशम् पार्टी इति दलस्य राष्ट्रीयध्यक्षेण एन चंद्रबाबू नायडू वर्येण आगामि जून-मासस्य अष्टादशे दिनाङ्के राज्यसभानिर्वाचनाय स्वकीयस्य दलस्य त्रयः प्रत्याशिनः घोषिताः। तेषु उद्योगपतिः सना सतीशः, शिक्षाविद् भाष्यम् रामकृष्णः तथा टीडीपी-सामाजिक-माध्यम-प्रकोष्ठस्य प्रमुखः चिन्तकयाल विजयः च सन्ति।

अमेरिका-ईरान

अमेरिका-ईरानदेशयोः मध्ये संघर्षस्य शतदिनानि जातानि। फरवरी-मासस्य अन्ते ईरानदेशे अमेरिका-इजरायलदेशाभ्यां कृतैः आक्रमणैः आरब्धः अयं संघर्षः अधुना विस्तृत-क्षेत्रीय-संकटे परिणतः जातः। अस्मात् संघर्षात् होर्मुज-जलसंधिमध्ये सुरक्षित-समुद्रयान-परिवहनाय संकटम् उत्पन्नम् । अधुना लेबनानदेशे पुनः संघर्षयुता स्थितिः उत्पन्ना जाता ।

फिट् इण्डिया सण्डेज् ऑन् साइकिल्

केन्द्रीय-युवकार्याणां क्रीडामन्त्री डॉ. मनसुख-माण्डविया अद्य प्रातःकाले नव-दिल्ली-नगरे आयोजितस्य “फिट् इण्डिया सण्डेज् ऑन् साइकिल्” इति अभियानस्य सप्तसप्ततितमे संस्करणे सहभागित्वं कृतवान्। वार्ताहरैः सह वार्तालापं कुर्वन् असौ अवदत् यत् साइकिल् इति द्विचक्रिका-यानस्य संचालनात् पृथिवी स्वच्छा भवति तथा च यातायात-सम्बद्धस्य अवरोधस्य गम्भीरसमस्यायाः समाधानम् अपि प्राप्यते।

अभिनेता विक्रान्त-मैसी अपि “फिट् इण्डिया सण्डेज् ऑन् साइकिल्” इति कार्यक्रमे सम्मिलितवान् एतदभियानम् अद्वितीयम् इति वर्णितवान्। सः अवदत् यत् एषः उपक्रमः अधुना जनान्दोलनरूपं धारयति।

विश्व खाद्य सुरक्षा दिवसः

अद्य विश्व खाद्य सुरक्षा दिवसः आचर्यते । अस्य वर्षस्य विश्व-खाद्य-सुरक्षा-दिवसस्य विषयः अस्ति— “समाह्वानात् समाधानपर्यन्तम्—सर्वत्र सुरक्षितं भोजनम्।” अयं दिवसः खाद्यसुरक्षायाः अधिकाररूपेण तथा सामूहिक-दायित्वरूपेण

जागरूकतां वर्धयितुं सशक्तम् अवसरं प्रददाति। स्वास्थ्य-परिवार-कल्याणमन्त्री जगत प्रकाश नड्डा स्वस्थ-भविष्याय सुरक्षित-स्वच्छ-भोजनाय च भारत प्राशासनिक प्रतिबद्धतां पुनरुच्चारितवान्। अस्मिन् अवसरे असौ सामाजिक-माध्यमेषु प्रकाशिते सन्देशे उत्तमं-आहारं स्वीकर्तुं तथा च आत्मनिर्भर भारतस्य निर्माणे योगदानं दातुम् जनेभ्यः आहूतवान् ।

क्रिकेट क्रीडायाः

नव-चण्डीगढ नगरे आयोज्यमाणे निकष क्रिकेट क्रीडायाः द्वितीये दिने भारतीय-दलेन अफगानिस्तान दलस्य सम्मुखे अष्ट क्रीडकानां हानि पुरस्सरं चतुःषष्ट्यधिकपञ्चशत धावनांकान् समर्ज्य प्रथमा चक्रीया क्रीडा घोषिता ।

मल्लक्रीडा

भारतीय मल्लक्रीडकाः मंगोलियायाः उलानबटार-ओपन-क्रीडायां भारतस्य कृते द्वे स्वर्णपदके द्वे कांस्यपदके च विजितवन्तः।

॥ इति वार्ताः ॥